

پاکستان کے جمہوری سیاسی نظام کا اسلامی نقطہ نگاہ سے ایک جائزہ

ڈاکٹر سید باچا آغا۔۔۔ اسٹنٹ پروفیسر، گورنمنٹ ڈگری کالج، کوئٹہ
نذیر احمد کاسی۔۔۔ لیکچرار، پاکستان سٹڈی سینٹر جامعہ بلوچستان، کوئٹہ
حافظ رحمت نیازی۔۔۔ لیکچرار گورنمنٹ انٹر کالج، بروری کوئٹہ

ABSTRACT

Democracy means, Government of people, by the people and for the people while every individual can participate in the affairs of Government too but islamic democracy means Governemnt of God, by the representativs of God and for the creatures of God. It is an underiable fact that the enemies of Islam they adopt such ideas which are totally against the principles of of Islam like communism, socialism, secularism, etc., people use these ideas as religion and decmocracy is also one of them. The islamic Republic of Pakistan came into existence in the name of Islam but yet to mplement some basic principles of the religion inthe system of this country. Today we are facing so many problems like terrorism, corruption, target killing, sectarianism, suicide attacks, bomb blasts and other so many problems, this research article is based on the facts and tried to find out the causes of these problems and mentioned the differences between democracy and Islamic law ans also highlight the positive benefits of Islamic democracy. the primay and seocndary sources have been used for this research article.

جمہوریت

لفظ جمہوریت یونانی زبان کے دو الفاظ Demos اور Krates سے عبارت ہے، جن کے معنی علی الترتیب لوگ اور حکومت ہیں۔ اس کے مختلف تعریفات کئے گئے ہیں۔ پروفیسر سیلے کے نزدیک: ”جمہوری حکومت ایسی حکومت کو کہا جاتا ہے جس میں ہر شخص کو حکومتی معاملات میں شرکت حاصل ہو“۔ (۱)

لارڈ برائس کے خیال میں جمہوری حکومت وہ ہے کہ:

”جس میں حکومت کرنے کا حق قانونی طور پر کسی مخصوص طبقہ

یا طبقات کو حاصل نہیں ہوتا بلکہ یہ حق تمام افراد معاشرہ کو اجتماعی طور

پر حاصل ہوتا ہے“۔ (۲)

واضح رہے کہ برائس نے جمہوریت کو محض ایک سیاسی تصور کی حیثیت سے پیش کیا ہے لیکن جدید رجحانات

کے اعتبار سے جمہوریت کو ایک مکمل ضابطہ تصور کیا جاتا ہے۔

صدر لنکن نے جمہوریت کی تعریف ان الفاظ میں کی ہے کہ:

”جمہوریت عوام کے ذریعے عوامی مفادات کے لئے عوام ہی کی

حکومت کو کہتے ہیں“۔ (۳)

مفتی محمد تقی عثمانی لکھتے ہیں کہ:

جمہوریت کا لفظ درحقیقت ایک انگریزی لفظ ”Democracy“

کا ترجمہ ہے، اور انگریزی میں بھی یہ لفظ یونانی زبان سے آیا ہے اور

یونانی زبان میں ”Demo“ عوام کو کہتے ہیں۔ ”Cracy“

یونانی زبان میں حاکمیت کو کہتے ہیں، اسی لئے عربی میں جب اس کا

ترجمہ کیا گیا تو اسے ”دیمقراطیہ“ کہا گیا۔ (۴)

بہر حال آسان لفظوں میں جمہوریت سے مراد ہے عوام کی حکومت۔ جمہوری نظام ایک ایسے نظام

سیاست کو کہتے ہیں جس کے تحت لوگ بالواسطہ یا بلاواسطہ سیاسی معاملات میں شرکت کر سکیں۔ نظریاتی اعتبار سے ایک

جمہوری ریاست میں کسی مخصوص طبقہ کو سیاسی معاملات پر اجارہ داری حاصل نہیں ہوتی بلکہ تمام شہریوں کو مساوی سیاسی

حقوق حاصل ہوتے ہیں۔ یا بالفاظ دیگر جمہوریت کا بنیادی تصور یہ ہے کہ حاکمیت کا حق عوام کو حاصل ہے، لہذا

جمہوریت کے معنی ہوئے ایسا نظام حکومت جس میں عوام کو، یا عوام کی رائے کو کسی نہ کسی شکل میں حکومت کی پالیسیاں

طے کرنے کے لئے بنیاد بنایا گیا ہو۔ ویسے جمہوریت کی جامع و مانع تعریف میں بھی خود ارباب سیاست کا اتنا

اختلاف ہے کہ ایک کی تعریف دوسرے سے نہیں ملتی ہے، لیکن بحیثیت مجموعی جو مفہوم ہے وہ یہی ہے کہ اس سے ایسا

نظام حکومت مراد ہے جس میں عوام کی رائے کو کسی نہ کسی شکل میں حکومت کی پالیسیاں طے کرنے کی بنیاد بنایا گیا

ہو۔ جمہوریت اور مذہب کا آپس میں کوئی بندھن نہیں بنتا جس طرح ابو معاذ القرنی نے لکھا ہے کہ:

یہ بات تسلیم شدہ ہے کہ ادیان کفر میں سے ہر ایک ایسے نظام و منہج پر

مشتمل ہوتا ہے جو کہ سراسر اسلام کے خلاف اور اس کی ضد ہے۔ اس میں کمیونزم، سوشل ازم، سیکولر ازم اور مشنریز وغیرہ جیسے جتنے نئے نظام و اصول سب شامل ہیں۔ لوگ ان کو اپنے پراگندہ خیالات سے تشکیل دیتے ہیں اور پھر بطور دین انہیں اختیار کر لیتے ہیں۔ ”دین جمہوریت“ بھی اس میں شامل ہے کیونکہ یہ بھی اللہ کے دین کے سوا ایک دین ہے۔ اس نئے دین میں جس کے فتنے میں اکثر لوگ بلکہ اکثر مسلمان مبتلا ہیں۔ اس گمراہی واضح کرنے کے لئے یہ بات پیش خدمت ہے کہ ”جمہوریت“ ملت تو حید سے الگ ایک مستقل دین اور صراطِ مستقیم سے الگ ایک مستقل راستہ ہے، جس کے دروازے پر شیطان بیٹھا جو کہ جہنم کی طرف داعی ہے۔ لہذا یہ ضروری ہے کہ اہل ایمان اس سے اجتناب کریں اور اس سے اجتناب کی دعوت دیں مومنوں کی یاد دہانی، غافلوں کی بیداری، ضدی سرکشوں پر اقامتِ حجت اور رب العالمین کے ہاں عذر خواہی کے لئے۔ (۵) کیونکہ اللہ رب العالمین کا ارشاد ہے:

وَمَنْ يَبْتَغِ غَيْرَ الْإِسْلَامِ دِينًا فَلَنْ يُقْبَلَ مِنْهُ وَهُوَ فِي
الْآخِرَةِ مِنَ الْخَاسِرِينَ (۶)

ترجمہ: اور جو اسلام کے سوا کوئی اور دین چاہے گا وہ اس سے کبھی قبول نہ کیا جائے گا اور وہ آخرت میں

نقصان اٹھانے والوں میں ہوگا۔

سیاست کے حوالے سے جمہوریت کا نفاذ شاید کہیں بھی کامل نہیں ہے۔ اسلامی معاشرے سے اس کا فرق یہ ہے کہ اسلام میں وحی کو بالادستی حاصل ہے جبکہ جمہوریت میں عوام کی مرضی کو بالادستی حاصل ہے خواہ وہ کسی مذہب سے متصادم ہی کیوں نہ ہو۔ اس نظریہ کو اسلام کسی طرح سے بھی قبول نہیں کر سکتا لیکن عملی طور پر جمہوریت کے اثرات دیکھ کر مسلمان اسے اختیار کرنے پر مجبور ہیں، خاص طور پر سیاسی قیادت کی فراہمی کے لئے انتخابی جمہوریت ایک سیدھا اور آسان طریقہ نظر آتا ہے۔ دور حاضر میں مسلمان، جن میں علماء بھی شامل ہیں، کی توانائی اس ضمن میں خرچ ہو رہی ہے کہ کس طرح سے جمہوری عمل اور اسلام کے مابین راہ کو ہموار کیا جائے۔ بعض نے جمہوریت کو عین اسلام قرار دیا اور خلافت راشدہ کو اس سے تعبیر کیا لیکن یہ اس کے لغوی معنوں میں تو ہو سکتا ہے اصطلاح میں نہیں ایک طبقہ

اسے سرے سے کفر قرار دیتا ہے اور ہر طرح کے انتخابی عمل کا رد کرتا ہے، لیکن وہ اس کا کوئی عملی متبادل حل بھی ابھی تک پیش نہیں کر سکا۔ جس طرح کہ ابو معاذ القرنی لکھتا ہے کہ:

عصر حاضر میں بڑے بڑے فتنوں میں سے ایک ”جمہوریت“ کا فتنہ ہے اور لوگوں کی اکثریت اس فتنے میں مبتلا ہے اور کیفیت یہ ہے کہ وہ اس جمہوریت کا دفاع کرنے اور اس کی طرف دعوت دینے میں مشغول ہیں۔ یہ حق کو باطل کے ساتھ خلط ملط کر کے کبھی اس کو اسلامی نظام شوریٰ کی جدید شکل قرار دیتے ہیں اور اس کے نظام انتخاب کو مشاورت کا نام دیتے ہیں تو کبھی خلفائے راشدین کے طریقہ انتخاب کو ٹوڑ مروڑ کر جمہوریت کے حق میں دلیل بنانے کی کوشش کرتے ہیں۔ اسی طرح دور نبوی ﷺ اور دور خلفائے راشدین کے دور میں ہونے والے فیصلوں کے بارے میں یہ ثابت کرتے ہیں کہ یہ کثرت رائے کی بنیاد پر ہوتے تھے اور کبھی اس جمہوریت کو اختیار کرنے کے لئے مصلحتوں اور ضروریات کو دلیل بنایا جاتا ہے لیکن یہ فعل درحقیقت حق و باطل، نور و ضلالت اور توحید و شرک کو خلط ملط کرنے کے مترادف ہے۔ جمہوریت اللہ کے دین کے مقابل ایک مستقل دین ہے اور توحید کے خلاف ایک ملت ہے اور اسی طرح جمہوریت کی پارلیمانی اور اسپیکر کی نشستیں صریح شرک اور بت پرستی ہے، جن سے اجتناب کرنا توحید کی سالمیت کے لئے ضروری ہے جو کہ بندوں پر اللہ کا حق ہے۔ اس نظام کی بیخ کنی کرنا اور اسکے متعلقین سے بغض و عداوت رکھنا اور ان کے خلاف جہاد کرنا واجب ہے اور یہ کہ یہ جمہوریت کوئی ”اجتہادی مسئلہ“ بھی نہیں جیسا کہ بعض اس شیطانی دجل و فریب کا شکار ہیں۔ بلکہ یہ وہ واضح اور قدیمی شرک و کفر ہے جس سے اللہ نے اپنی محکم تنزیل میں ڈرایا ہے اور نبی ﷺ طویل عرصہ اس کے خلاف برسر پیکار رہے ہیں۔ لہذا نبی ﷺ کی اسی سنت کو تھامتے ہوئے ان کے تابع اور مددگار بننے کی کوشش کریں جو

شُرک و مشرکین اور ان کے نظام زندگی سے کوئی واسطہ نہیں رکھتے تھے اور حق و اہل حق کی اجنبیت کے اس دور میں اس گروہ میں شامل ہو جائیں جو دین اللہ کے قیام کے لئے رسول کریم ﷺ کے دیئے ہوئے طریقے کے مطابق سرگرم عمل ہے (۷)۔ جس کے متعلق نبی مصطفیٰ ﷺ نے فرمایا:

لا تزال طائفة من امتی یقاتلون علی الحق

ظاہرین علی من ناواہم حتی یقاتل اخرہم المسیح

الذجال (۸)

ترجمہ: مسلسل میری امت میں سے ایک جماعت لڑتی رہے گی حق پر، غالب رہے گی اپنے مخالفین پر یہاں تک کہ وہ آخر میں مسیح دجال سے قتال کرے گی۔

بہر حال جمہوریت سے متعلق اس شدید سوچ کے برعکس اہل علم کا ایک گروہ جمہوریت کے قابل عمل راہ کے متلاشی ہیں، وہ جمہوریت سے نفائض کو صاف کر کے اس کے قابل عمل راہ ڈھونڈتے ہیں جیسے کہ ابوالاعلیٰ مودودی فرماتے ہیں کہ:

جمہوریت کے اصول کو عمل میں لانے کی جو بے شمار شکلیں مختلف زمانوں میں اختیار کی گئی ہیں یا تجویز کی گئی ہیں ان کی تفصیلات سے قطع نظر کر کے اگر انہیں صرف اس لحاظ سے جانچا اور پرکھا جائے کہ جمہوریت کے اصول اور مقصد کو پورا کرنے میں وہ کہاں تک کامیاب ہوتی ہے تو کوتاہی کے بنیادی اسباب صرف تین ہی پائے جاتے ہیں۔

”اول یہ کہ جمہور کو مختار مطلق اور حاکم مطلق (Sovereign)

فرض کر لیا گیا اور اس بناء پر جمہوریت کو مطلق العنان بنانے کی کوشش کی گئی۔ حالانکہ جب بجائے خود انسان ہی اس کائنات میں مختار مطلق نہیں ہے تو انسانوں پر مشتمل ہی کوئی جمہور کیسے حاکمیت کا اہل ہو سکتا ہے۔ اسی بناء پر مطلق العنان جمہوریت قائم کرنے کی کوشش آخر کار جس چیز پر ختم ہوتی رہی ہے وہ جمہور پر چند آدمیوں کی عملی حاکمیت ہے۔ اسلام پہلی ہی قدم پر اس کا صحیح علاج کر دیتا ہے وہ جمہوریت کو ایک ایسے بنیادی قانون کا پابند بناتا ہے جو کائنات کے اصل حاکم (Sovereign) نے مقرر کیا ہے اس

قانون کی پابندی جمہور اور اس کے سربراہ کاروں کو لازماً کرنی پڑتی ہے اور اس بناء پر وہ مطلق العنانی سرے سے پیدا ہی نہیں ہونے پاتی جو بالآخر جمہوریت کی ناکامی کا اصل سبب بنتی ہے۔

دوئم یہ کہ کوئی جمہوریت اس وقت تک نہیں چل سکتی جب تک عوام میں اس کا بوجھ سہارنے کے لائق شعور اور مناسب اخلاق نہ ہوں۔

اسلام اسی لئے عام مسلمانوں کی فرداً فرداً تعلیم اور اخلاقی تربیت پر زور دیتا ہے اس کا مطالبہ یہ ہے کہ ایک ایک فرد مسلمان میں ایمان اور احساس ذمہ داری اور اسلام کے بنیادی احکام کا اور ان کی پابندی کا ارادہ پیدا ہو۔ یہ چیز جتنی کم ہوگی جمہوریت کی کامیابی کے امکانات کم ہونگے اور یہ جتنی زیادہ ہوگی امکانات اتنے ہی زیادہ ہونگے۔

سوئم یہ کہ جمہوریت کی کامیابی کے ساتھ چلنے کا انحصار ایک بیدار، مضبوط رائے عام پر ہے اور اس طرح کی رائے عامہ اس وقت پیدا ہوتی ہے جب معاشرہ اچھے افراد پر مشتمل ہو ان افراد کو صالح بنیادوں پر ایک اجتماعی نظام میں منسلک کیا گیا ہو اور اس اجتماعی نظام میں اتنی طاقت موجود ہو کہ برائی اور برے اس میں نہ پھل پھول سکے اور نیکی اور نیک لوگ ہی اس میں ابھر سکے اسلام نے اس کے لئے بھی ہم کو تمام ضروری ہدایات دے دی ہیں۔“ (۹)

اگر مندرجہ بالا تینوں اسباب فراہم ہو جائیں تو جمہوریت پر عمل درآمد کی مشینری خواہ کسی طرح بنائی جائے وہ کامیابی کے ساتھ چل سکتی ہے اور اس مشینری میں کسی جگہ کوئی قباحت ہو تو اس کی اصلاح کر کے بہتر مشینری بھی بنائی جاسکتی ہے۔ اس کے بعد اصلاح و ارتقاء کے لئے صرف اتنی بات کافی ہے کہ جمہوریت کو تجربہ کا موقع ملے تجربات سے بتدریج ایک ناقص مشینری بہتر اور کامل تر بنتی چلی جائے گی۔

سیاسی نظام

ڈیوڈ ایسٹن نے سیاسی نظام کی تعریف ان الفاظ میں کی ہے کہ:

The System of interaction in any

society through which hindling or
authoritative allocations are made.(10)

”کسی معاشرہ میں باہمی ربط کا ایسا نظام جس کے ذریعے باختیار ذرائع سے معاملات طے کئے جاتے ہیں“۔

اس تعریف کی رو سے ایک سیاسی نظام کا تعلق محض حکومتی اداروں سے ہی نہیں ہوتا بلکہ سیاسی فیصلہ سازی سے متعلق تمام معاملات اور سرگرمیاں اس کے دائرہ کار میں آتی ہیں۔ ایک معاشرہ کے اندر ایسے تمام شعبے اور سرگرمیاں جن کا بالواسطہ یا بلاواسطہ حکومت و مملکت سے تعلق ہو ایک سیاسی نظام کے دائرہ کار میں آتی ہیں۔ درحقیقت مختلف سیاسی پہلوؤں کا تجزیہ جس وسیع ڈھانچے کو مد نظر رکھ کر کیا جائے اسے سیاسی نظام کہتے ہیں۔ ہر سیاسی نظام کسی سماجی ڈھانچے کا حصہ ہوتا ہے، لہذا اس کی حقیقی نوعیت کو متعلقہ سماجی ڈھانچے کے حوالے سے ہی سمجھا جاسکتا ہے۔ ایک سیاسی نظام معاشرہ کے مقاصد کی تکمیل کا سب سے مؤثر ذریعہ ہے۔ سیاسی نظام ہی کے اندر پبلک پالیسی کی تشکیل کے ذریعے بنیادی فیصلے کئے جاتے ہیں۔ اس قسم کے بیشتر اساسی نوعیت کے فیصلے معاشرتی ڈھانچے پر گہرے اثرات مرتب کرتے ہیں۔ ایک نظام کی حسن کارکردگی اور دارومدار اس بات پر ہے کہ وہ اپنے Input اور Output فرائض کی بجا آوری میں کس حد تک کامیاب ہے، یعنی سیاسی فیصلوں کی صورت میں وہ کس حد تک عوامی مطالبات اور پبلک پالیسی میں ہم آہنگی برقرار رکھ سکتا ہے، اس سلسلے میں ایک سیاسی نظام کی اعلیٰ حسن کارکردگی اس کے استحکام کی ضمانت کا پیش خیمہ بنتی ہے۔

لفظ سیاست کے مروجہ معنوں اور دنیا کے دھوکے باز سیاسی رہنماؤں کے عمل کو مد نظر رکھتے ہوئے یہ بات کہی جاسکتی ہے کہ لفظ سیاست کے معنوں میں اتنی تحریف کی گئی ہے کہ آج دنیا میں جو کچھ ہو رہا ہے وہ اس لفظ کے لغوی و حقیقی معنوں سے تضاد رکھتا ہے۔ سیاست کی تو یہ تعریف کی گئی ہے کہ:

ساس القوم دبّرهم وتولی امرهم ، استصلاح الخلق

بارشادهم الی الطریق ، تدبیر المعاش مع العموم علی

سنن العدل الاستقامة. (۱۱)

ترجمہ: کسی معاشرے کی سیاست کرنا ان کے امور کی تدبیر اور ان کے تقاضوں کا جواب دینے کے ساتھ ساتھ عدل و انصاف اور رہنمائی کے معاملات کو آزادی سے بجالانا۔ معاشرے کی معیشت عدل و انصاف اور آزادی کے اصولوں پر قائم کرنا۔

لغت اور اسلامی کتابوں کے ماخذ اور متون میں مندرج لفظ سیاست کے معنوں پر غور کرنے سے یہ استفاد

ہوتا ہے کہ سیاست کے حقیقی معنی انسانی معاشرے، ملک اور عوام کی سرپرستی و قیادت کے ان ابعاد پر مشتمل ہے جن کے ذریعہ ان کی فلاح و بہبود اور ترقی کی ضمانت ملتی ہے۔

مروجہ ملکی نظام

پاکستان میں جو سیاسی نظام اس وقت مروج ہے، اس کے بنیادی قوانین اسلام کے بنیادی اصولوں سے ہم آہنگ اور یکساں ہیں جس طرح کے ۱۹۷۳ کے آئین میں تفصیلاً بیان کیا گیا ہے، ہاں یہ الگ بات ہے کہ اس پر کما حقہ عمل درآمد نہیں کیا جاتا۔ مثلاً مغربی تصور جمہوریت کے نظریہ اقتدار اعلیٰ (۱۲) کے برخلاف پاکستان کے آئین میں اقتدار اعلیٰ سمیت نفوذ قوانین اور مجلس شوریٰ وغیرہ کی وضاحت یوں کر دی گئی ہے کہ:

”تمام کائنات کی حاکمیت صرف اللہ تعالیٰ کو حاصل ہے اور لوگوں کے پاس جو اختیار ہے وہ ایک مقدس امانت ہے۔ آئین میں یہ بھی واضح کیا گیا ہے کہ پاکستان میں کوئی قانون ایسا نافذ نہیں کیا جائے گا جو قرآن کریم اور سنت رسول ﷺ کے منافی ہو۔ اس طرح پاکستان کے حکمرانوں کو اس بات کی تلقین کی گئی ہے کہ وہ شریعت اسلامی کے خلاف ملک میں کوئی قانون نافذ نہ کریں۔“ مزید یہ بھی بتایا گیا ہے کہ: ”کسی فرد یا پوری ملت کو یہ حق حاصل نہیں کہ وہ مقتدر اعلیٰ ہونے کا دعویٰ کرے، حاکم محدود اختیارات کا مالک ہے اور شریعت کے حدود کے اندر رہ کر ہی کوئی حکم جاری کر سکتا ہے، وضع قانون کا اختیار صرف اور صرف اللہ تعالیٰ کو حاصل ہے،“ جیسے کہ ارشاد باری تعالیٰ ہے کہ:

يَقُولُونَ هَلْ لَنَا مِنَ الْأَمْرِ مِنْ شَيْءٍ قُلْ إِنَّ الْأَمْرَ كُلَّهُ

لِلَّهِ (۱۳)

ترجمہ: وہ پوچھتے ہیں کہ اختیارات میں ہمارا بھی کچھ حصہ ہے! کہہ دو کہ اختیارات تو سارے اللہ کے ہاتھ میں ہیں۔

ریاست خداداد پاکستان ضروریات زمانہ کے مطابق صرف فروعی قوانین بنا سکتی ہے لیکن ان کا بنیادی احکام سے مطابقت کرنا ضروری ہے۔ مسلمانوں کو صرف محدود عمومی حاکمیت عطا کی گئی ہے، وہ امور جن کے متعلق اللہ تعالیٰ کی شریعت میں کوئی واضح حکم موجود نہیں، اجتہاد کے ذریعے طے کئے جائیں گے، یعنی پاکستان میں مجلس

شوری اپارلیمنٹ ان امور کے بارے میں جن میں اللہ اور اس کے رسول ﷺ نے واضح احکامات دیئے ہیں یا حدود اور اصول مقرر کئے ہیں، صرف تعبیر اور تشریح کر سکتی ہے مگر ان میں رد و بدل نہیں کر سکتی۔ یہ احکامات اللہ تعالیٰ نے بذریعہ وحی رسول اکرم ﷺ کو ارسال کئے ہیں، اب ان کا سلسلہ ختم ہو چکا ہے۔ لیکن ان امور کے بارے میں جن میں کوئی قطعی احکام موجود نہیں مجلس شوریٰ اپارلیمنٹ قانون سازی کر سکتی ہے۔ ہر زمانے میں انسانی مسائل اور صورتیں یکساں نہیں رہتیں بلکہ بدلتی رہتی ہیں، اس لئے فقہاء اور اصحاب اجتہاد کا یہ فرض ہے کہ وہ زمانے کے حالات اور ضروریات کے مطابق کتاب اللہ کے احکام کی روشنی میں قوانین وضع کریں، اللہ تعالیٰ اور اس کے رسول ﷺ کے حکم میں ترمیم کرنے کا کسی کو اختیار نہیں۔ اسی بات کی اجازت فقہاء کے واضح اقوال سے بھی ملتی ہے جیسا کہ علامہ شامی فرماتے ہیں کہ:

فكثير من الاحكام تختلف باختلاف الزمان لتغير عرف
اهله اول حدود ضرورة او فساد اهل الزمان بحيث
لوقبى الحكم على ما كان عليه اولا للزم منه المشقة
والضرر بالناس ولخالف قواعد الشريعة المبنية على
التخفيف والتيسير ودفع الضرر والفساد لبقاء العالم
على اتم نظام واحسن احكام ولهذا ترى مشائخ
المذهب خالفوا مانص عليه المجتهد في مواضع
كثيرة بناها على ما كان في زمنه لعلمهم بانه لو كان في
زمنهم لقال بما قالوا به اخذا من قواعد مذهبه. (۱۳)

ترجمہ: بہت سے احکام ہیں جو زمانہ کی تبدیلی کے ساتھ بدل جاتے ہیں اس لئے کہ اہل زمانہ کا عرف بدل جاتا ہے، نئی ضرورتیں پیدا ہو جاتی ہیں اہل زمانہ میں فساد (اخلاق) پیدا ہو جاتا ہے اب اگر حکم شرعی پہلے ہی کی طرح باقی رکھا جائے تو یہ مشقت اور لوگوں کے لئے ضرر کا باعث ہو جائے گا، اور ان شرعی اصول و قواعد کے خلاف ہو جائے گا جو سہولت اور آسانی اور نظام کائنات کو بہتر اور عمدہ طریقہ پر رکھنے کے لئے ضرور فساد کے ازالہ پر مبنی ہے۔ تاکہ دنیا صحیح نظام اور بہتر طریقہ پر قائم رہے۔ اسی لئے تم دیکھتے ہو کہ مشائخ نے بہت سے مواقع پر مجتہد کی رائے سے اختلاف کیا ہے جو انہوں نے اپنے زمانہ میں اختیار کی تھی۔ کیونکہ وہ جانتے تھے کہ اگر امام مجتہد اس زمانہ میں ہوتے تو وہی کہتے جو یہ مشائخ قواعد مذہب سے استفادہ کرتے ہوئے کہہ رہے ہیں۔

یہی بات مالکی مکتبہ فکر کے ممتاز صاحب نظر فقیہ علامہ قرانی نے اس طرح کہی ہے کہ:

ان اجراء الاحكام اللتى مدر كها العوائد مع تغير تلك
 العوائد خلاف الاجماع وجهالة فى الدين وكل ما هو
 فى الشريعة يتبع العوائد يتغير الحكم فيه عند تغير
 العادة الى ما تقتضيه العادة المتجددة وليس تجديدا
 للاجتهاد من المقلدين حتى تشترط فيه اهلية الاجتهاد
 بل هذه قاعدة اجتهاد فيها العلماء فاجمعوا عليها

نتبعهم فيها من غير استثناء اجتهاد. (۱۵)

ترجمہ: جن احكام كى اساس عرف و عادت پر هو ان ميں عرف كے تغير كے باوجود انہي احكام كو باقى
 ركھنا اجماع كے خلاف ہے اور دين ميں جہالت ہے، شريعت كے وہ تمام احكام جو عرف و عادت پر مبنى ہوں، عرف
 كے تغير كے بعد نئے تقاضوں كے مطابق تبديل ہو جائیں گے، یہ مقلدين كى طرف سے نيا اجتهاد نہیں كہ اس ميں
 اجتهاد كى اہليت مطلوب ہو بلکہ یہ ايك ايسا قاعدہ ہے جو اہل علم كے اجتهاد كا نتیجہ ہے اور اس پر ان كا اجماع و اتفاق
 ہے، ہم كسى نئے اجتهاد كے بغير اس ميں ان كى پیروی كر رہے ہيں۔

بہر حال یہ تو ايك ضمنى بات درميان ميں آئی، پاكستان ميں جہاں تك قانونى اقتدار اعلیٰ كا تعلق ہے وہ مجلس
 شورىٰ ا پارليمنٹ كے پاس ہے، وہ صدر كے ساتھ مل كر ملك كے لئے قوانين وضع كرتى ہے اور اس بات كو پيش نظر
 ركھتى ہے كہ اسلامى شريعت كے خلاف كوئى قانون وضع نہ كيا جائے۔ اسي مجلس شورىٰ ا پارليمنٹ كو عوام منتخب كرتے ہے،
 اس طرح سياسى اقتدار اعلیٰ عوام كے پاس ہے یہ سب اس بات كے پابند ہيں كہ ملك ميں اسلامى اصولوں كے خلاف
 كوئى قانون وضع نہ ہو۔ (۱۶)

حقيقى سياسى نظام كا حامل مملكت

اكيسويں صدى كے تناظر ميں جديد سياسى نظام كے حامل مملكت جو كہ اسلامى قوانين كے مطابق ہو، كا قيام
 ناگزير ہے۔ محمد عربى ﷺ نے ايك قليل مدت ميں اسلامى نظريات كے عين مطابق ايك جديد فلاحى انقلابى رياست
 قائم كى اور پورے عرب كو اس كے زير سايہ لانے ميں كامياب ہو گئے كيونكہ افراد كى سيرت كى تشكيل معاشرے اور
 رياست سے باہر ممكن نہیں۔ (۱۷) داخلى سياسى نظام كے كاميابى كے لئے سيرة النبي ﷺ كے مطابق تين چيزيں
 بنيادى اہميت كے حامل ہيں۔

۱: سياسى نظام كى تشكيل نو

۲: امن و امان كا قيام

سیاسی نظام کی تشکیل نو

اس وقت تقریباً تمام مسلم ریاستوں میں ملوکیت، جاگیرداری، سرمایہ داری یا مغربی جمہوریت کے ذریعے حکومتیں بنتی اور بدلتی ہیں جبکہ اسلام کے سیاسی نظام میں ان عوامل کا سرے سے کوئی دخل ہی نہیں۔ بلکہ اسلام کا تو پیغام ہی طبقاتی امتیاز کا خاتمہ تھا۔ ہمارے ایک روشن خیال مفکر نے لکھا تھا کہ:

”کوئی جمہوریت جو اسلامی ہونے کا دعویدار ہو، وہ نہ برطانوی نمونے کی ہوگی اور نہ روسی۔ ان میں پہلی تو دو یا زائد جماعتوں کے تصادم پر مبنی ہے اور دوسری صرف ایک جماعت کے اقتدار کی اجارہ داری ہے جو کسی اختلاف کو برداشت نہیں کر سکتی۔ اگر کوئی اسلامی حکومت اسلامی اصول پر اسپیلی یا کسی پارلیمنٹ کو تشکیل دے تو اس کے مذہبی پیشواؤں کی انجمن بن جانے کا خطرہ نہیں۔ اسلامی معاشرہ ایک غیر طبقاتی معاشرہ ہے کیونکہ یہاں کوئی مذہبی انجمن اور طبقات خاص رعایت اور مفادات کے ساتھ نہیں ہیں لیکن اصحاب علم اور اہل دانش میں ارکان مجلس کے انتخاب کا کوئی طریقہ ہونا چاہئے۔ سیاسیات میں مال و دولت کو کوئی دخل نہیں ہونا چاہئے ورنہ برائے نام جمہوریت اور عملی طور پر اہل ثروت کی ریاست ہوگی۔“ (۱۸)

حضرت ابو بکر صدیقؓ نے اپنے اولین خطبہ خلافت میں فرمایا تھا کہ:

أيها الناس ان اكيس الكيس التقى وان احمق الحمق
الفجور ، وان اقواكم عندى الضعيف حتى آخذ له
بحقه، وان اضعفكم عندى القوي حتى آخذ الحق منه،
انما أنا متبع ولست بمبتدع فان احسنت فاعينوني وان
زغت فقوموني وحاسبوا انفسكم قبل ان تحاسبوا
(۱۹).

ترجمہ: لوگو سب سے بڑی سمجھ داری تقویٰ ہے اور بڑی نادانی گناہ کا کام ہے۔ تم میں جو ضعیف ہے وہ میرے نزدیک قوی ہے یہاں تک کہ اس کا حق دلوادوں، اور قوی ضعیف ہے یہاں تک کہ اس سے غریب کا حق

لے لوں۔ میں متابعت کرنے والا ہوں مبتدع نہیں۔ اگر میں اچھائی کروں تو میری مدد کرو، اگر غلط کروں تو مجھے درست کرو۔ اور تم لوگ اپنا محاسبہ کرو اس سے قبل کہ تمہارا محاسبہ کیا جائے۔

اب ہمیں یہ دیکھنا ہے کہ کیا ہمارا ملکی سیاسی ڈھانچہ ایسے خطوط پر استوار ہے جو ہمیں ایسے حکمران دے سکے جو حضرت صدیق اکبرؓ جیسا نصب العین اور روشن فکر کا حامل ہو؟ یقیناً مشکل بلکہ ناممکن ہے۔ لہذا ضرورت اس امر کی ہے کہ مملکت خدا داد پاکستان کے حکمران بلا تفریق عوام کی خدمت کو اپنا شعار بنائیں، امراء کو نوازنے اور غرباء کو مزید غربت کی چکی میں پیسنے کا جو رواج ہمارے ہاں عام ہے اسے سرے سے ختم کرنا ہوگا۔ ہمارے ملک میں تضاد خیالی اور تنگ نظری کا یہ عالم ہے کہ اکثر اوقات ایک دوسرے کو رجعت پسند، قدامت پسند، اسلام دشمن، مغرب زدہ، آزاد خیال اور بعض اوقات مرتد جیسے سخت القابات سے نوازا جاتا ہے۔ ان حالات میں کیا ہمارا حکمران طبقہ ملک کو صحیح اسلامی سیاسی نظام کی کسی ایک نچ پر قائم کر سکیں گے۔ لہذا اس کا واحد حل یہی ہے کہ صرف زبانی کلامی دعوؤں کی بجائے حقیقی رواداری، وسعت نظر، حکمت، حلم و بردباری، قوت برداشت اور روشن خیالی کا عملی مظاہرہ کیا جائے جو سیرۃ النبی ﷺ کا امتیازی شان بھی ہے۔

اس سلسلے میں ایک اہم بات یہ ہے کہ فکری سبھتی وقت کی اہم ترین ضرورت ہے، جدید مسائل کی نوعیت اور وسعت کے پیش نظر ایک فرد کے بس کی بات نہیں، لہذا اجتماعی اجتہاد کے لئے ادارے تشکیل دئے جائیں جن میں تمام مکاتب فکر کے علماء، اسکالرز اور اہل دانش شامل ہوں۔ یہ ادارے مجالس قانون ساز کا باقاعدہ حصہ ہوں جہاں دوسرے ماہرین کے ساتھ انہیں بھی قانون سازی میں برابری کا حق ہو۔ بقول علامہ محمد اقبالؒ:

”علماء کو مجالس قانون ساز کا لازمی حصہ ہونا چاہئے تاکہ وہ قانون

سازی کے عمل میں رہنمائی اور مدد مہیا کر سکیں“۔ (۲۰)

لہذا ضرورت اس امر کی ہے کہ ارباب اقتدار، سیاسی زعماء اور ارباب حل و عقد ملک میں ایک ایسا سیاسی نظام تشکیل دے جو اسلامی اصولوں اور عوامی امنگوں کے مطابق ہونہ کہ ذاتی پسند ناپسند کے۔ اسلام کے نام پر حاصل کئے گئے مملکت کا تقاضا بھی یہی ہے کہ اسے اسلامی اصولوں کے مطابق چلایا جائے، جو بھی ملک یا ادارہ اسلامی اصولوں کے مطابق ہوگا یقیناً اس کے عوام و افراد خوشحال و مطمئن بھی ہونگے، کیونکہ اسلام میں ہر فرد کے حقوق و خواہشات کا حد المقدور خیال رکھا جاتا ہے، لہذا کامیاب ریاست بھی وہی ہو سکتا ہے جس کا سیاسی نظام کامیاب ہو۔ اس کے ساتھ ساتھ ملک میں خود احتسابی کا عمل انتہائی اہم ہے، احتساب کا فرض اگر خلوص اور جرأت کے ساتھ ادا کیا جائے تو ایک غیر جانب دار نقاد اور ایک بے لاگ مؤرخ کی طرح اپنی غلطیوں اور کمزوریوں کی نشاندہی کی جائے گی جو ایک کامیاب سیاسی نظام کی تشکیل کا سبب بنے گی۔

امن و امان کا قیام

ہمارے ملک میں امن و امان کی صورتحال ناگفتنی ہے۔ بد امنی، قتل و غارتگری، ٹارگٹ کلنگ، اغواء برائے تاوان، بم بلاسٹ، دھماکے اور خودکش حملے وغیرہ وہ چیزیں ہیں جس کی وجہ سے نہ صرف ہر شہری ذہنی کوفت میں مبتلا ہے بلکہ ان چیزوں نے ہمارے سیاسی نظام کو تباہ کر کے رکھ دیا ہے۔ داخلی سیاسی نظام کے کامیابی کے لئے امن و امان کا قیام انتہائی اہم ہے۔ حضرت ابراہیمؑ جب مکہ کو آباد کرتے ہیں تو سب سے پہلے اس شہر کو امن کا گہوارہ بنانے کی دعا کرتے ہیں اس کے بعد معیشت کی بات کی جاتی ہے۔ لہذا اس سے ثابت ہوتا ہے کہ کسی بھی مملکت کے لئے امن و امان کا قیام لازمی جزو ہے، ارشاد باری تعالیٰ ہے کہ:

وَإِذْ قَالَ إِبْرَاهِيمُ رَبِّ اجْعَلْ هَذَا بَلَدًا آمِنًا وَارْزُقْ أَهْلَهُ مِنْ الثَّمَرَاتِ (۲۱)

ترجمہ: اور جب ابراہیمؑ نے دعا کی کہ اے میرے رب بنا دے اس شہر کو امن والا، اور اس کے رہنے والوں کو رزق دے میوے۔

رسول اللہ ﷺ نے اسلامی ریاست کی بنیاد رکھتے ہی داخلی امن کی طرف توجہ فرمائی، فساد پھیلانے والوں کے خلاف سخت سے سخت کارروائی فرمائی اور آپ ﷺ کا یہ فرمان سچ ہو کر رہا کہ:

ليتمن هذا الأمر حتى يسير الراكب من صنعاء الى
حضر موت ، لا يخاف الا الله. (۲۲)

ترجمہ: ایک وقت ایسا آئے گا جب صنعاء میں سے ایک محمل نشین خاتون تنہا سفر کرے گی اور اس کو خدا کے سوا کسی کا خوف نہ ہوگا۔

امن و امان برقرار رکھنے کے لئے آپ ﷺ نے کشت و خون سے ہر ممکن گریز کیا، آپ ﷺ نے جاہلی معاشرے کے ان افراد سے لوگوں کو نجات دلائی جو ناسور کی حیثیت اختیار کر چکے تھے، وہ نہ خود امن، اسلام، آزادی اور عدل و مساوات کے قائل تھے اور نہ کسی دوسرے کو یہ اعلیٰ قدریں قائم کرنے دیتے تھے، اس لئے جس طرح ایک انسان کا بازو اگر اتنا خراب ہو جائے کہ اندیشہ ہو کہ اگر اسے کاٹنا نہ گیا تو اس کا زہر پورے بدن میں سرایت کر جائے گا اور وہ آدمی مر جائے گا، ایسے آدمی کا بازو کاٹ کر اسے بچالینا سراپا رحمت و شفقت ہے، اسی طرح انسانی معاشرے میں جو افراد ناسور کی حیثیت اختیار کر جائیں اور دوسرے لوگوں کو بھی تباہی کی طرف لے جا رہے ہوں، ان سے معاشرے کو نجات دلانا رحمت اور انسان دوستی کا تقاضا ہے، نبی کریم ﷺ نے غزوات کے ذریعے یہی کام کیا۔ (۲۳) لہذا حضور ﷺ کے اسی فلسفے کو مد نظر رکھتے ہوئے ملکی سیاسی نظام کے کامیابی کے لئے داخلی امن و امان کا قیام ایک لازمی

امر ہے۔ اس کے لئے سیرت طیبہ ﷺ سے رہنمائی لازمی امر ہے جس میں دو چیزیں بڑی واضح ہیں:

الف: بے لاگ عدل و انصاف اور عدلیہ کی بالادستی

ب: اداروں کے استحکام اور اصلاح کے لئے احتساب کے عمل کو جامع اور ہمہ گیر شکل دینا
ان نقاط کو مد نظر رکھتے ہوئے اقدامات اٹھانا ایک کامیاب سیاسی نظام کے حامل مملکت میں امن و امان کے قیام کے لئے جزو لاینفک ہیں۔ ارشاد باری تعالیٰ ہے کہ:

يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ

وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ (۲۴)

ترجمہ: اے ایمان والو! قائم رہو انصاف پر، گواہی دو اللہ کے لئے اگرچہ نقصان ہو تمہارا، یا ماں باپ کا، یا قرابت والوں کا۔

ریاستی اداروں کی اصلاح

سیاسی نظام کے ضمن میں تیسرا اہم مسئلہ ریاستی اداروں کا اصلاح و استحکام ہے۔ آج اگر ہمیں مملکت خداداد پاکستان میں افراتفری کا عالم محسوس ہو رہا ہے یا بے چینی اور عدم استحکام سے ہم دوچار ہیں تو اس کا بنیادی وجہ اکثر ریاستی اداروں کی عدم اصلاح ہے۔ جس میں سفارش، رشوت، کرپشن، ناقابلیت، دھوکہ دہی، چور بازاری، اقرباء پروری کی یلغار، عدم مساوات، انتظامیہ مقننہ، عدلیہ وغیرہ کا عدم احترام، اختیارات کا ناجائز استعمال اور انصاف و احتساب کا نہ ہونا وہ عوامل ہیں جن میں ہمارے ملک کا تقریباً ہر فرد مبتلا ہے۔ اگر ملک کو داخلی و خارجی خلفشار سے بچانا ہے اور اسے ایک کامیاب اور بطور نمونہ دنیا کے سامنے پیش کرنا ہے تو ارباب اقتدار پر لازم ہے کہ وہ تمام تر ریاستی اداروں کی اصلاح کرے اور اس میں استحکام کے لئے اپنی تمام تر توانائیاں صرف کریں۔ حضور ﷺ نے ریاست میں قائم کردہ تمام شعبوں کے استحکام پر خصوصی توجہ دی۔ اسی ضمن میں سیرت النبی ﷺ اور خلافت راشدہ کی رہنمائی مشعل راہ ہے، جس سے درج ذیل ہدایات اخذ کئے جاتے ہیں:

الف: سرکاری ملازمین کا تقرر اہلیت اور استحقاق کی بنیاد پر کیا جائے۔

اگر کسی کام کو سفارش، رشوت یا اقرباء پروری کے تحت نا اہل کے حوالے کیا گیا تو سمجھ لیں کہ بربادی آن پہنچا ہے۔ جبکہ درحقیقت ہمارے ملک میں یہی چیزیں سرعام اور بلا خوف و خطر جاری ہیں جن پر کوئی روک ٹوک نہیں۔ اس سلسلے میں حضور ﷺ کا ارشاد ہے کہ:

إذا وسد الأمر إلى غير أهله فانتظر الساعة (۲۵)

ترجمہ: جب کوئی کام نا اہل کے سپرد کر دیا جائے تو قیامت کا انتظار کیا جائے۔

ب: سفارش اور اقرباء پروری کے عناصر کا قلع قمع کیا جائے۔

سفارش و اقرباء پروری وہ ناسور ہے جو اداروں کو کوکھلا کر دیتا ہے، جبکہ ہمارے ملک میں سب سے زیادہ جو کلچر عام ہے وہ یہی سفارش اور اقرباء پروری ہے۔ اس کلچر کے ہوتے ہوئے ہم کبھی بھی اپنے ملک کو ایک کامیاب سیاسی نظام کے دائرے میں داخل نہیں کر سکتے۔ حضور ﷺ نے اس کلچر کا سخت مذمت کرتے ہوئے ایک مقام پر اس سلسلے میں ارشاد فرمایا ہے کہ:

اتشفع فی حد من حدود اللہ ثم قام فاختطب فقال
یا ایہا الناس انما ہلک الذین قبلکم انہم کانوا اذا
سرق منہم الشریف ترکوہ واذا سرق فیہم الضعیف
اقاموا علیہ الحدود ، واللہ لو ان فاطمۃ بنت محمد
سرق لقطعت یدھا۔ (۲۶)

ترجمہ: کیا تم اللہ کی حدود میں سفارش کر رہے ہو؟ پھر کھڑے ہو کر خطبہ ارشاد فرمایا، کہ اے لوگو بے شک تم سے پہلے لوگ اس لئے ہلاک ہوئے کہ جب ان میں سے کوئی معزز چوری کرتا تو اسے چھوڑ دیتے اور جب کوئی نادار چوری کرتا تو اس پر حد قائم کرتے۔ خدا کی قسم اگر میری بیٹی فاطمہ بھی چوری کرتی تو میں ضرور اس کے ہاتھ کاٹتا۔

ج: تمام حکام اور ذمہ دار افسران و ملازمین کے طرز عمل اور کردار کی کڑی نگرانی کی جائے، اور ان کے اثاثوں کا جائزہ لیتے رہنا چاہئے۔ جبکہ ہمارے ملک میں المیہ یہ ہے کہ صدر سے لیکر چپڑاسی و چوکیدار تک بے لگام ہیں، جس کا جو جی چاہے کر لیتا ہے، کوئی روک ٹوک نہیں۔ محتسب اور نیب جیسے ادارے برائے نام چیز بن گئے ہیں۔ معمولی تنخواہ دار عالی شان کوٹیوں کا مالک بنا بیٹھا ہے، اس کی وجہ یہ ہے کہ ہر ایک محاسبہ کے خوف سے آزاد ہے۔ جبکہ فرائض و احتساب میں آپ ﷺ کا سب سے بڑا فرض عمال کا محاسبہ تھا، یعنی جب عمال زکوٰۃ اور صدقہ وصول کر کے آتے تھے تو آپ ﷺ اس غرض سے اس کا جائزہ لیتے تھے کہ انہوں نے کوئی ناجائز طریقہ تو اختیار نہیں کیا ہے۔ چنانچہ ایک بار آپ ﷺ نے ابن اللہبیہ کو صدقہ وصول کرنے کے لئے مامور فرمایا، وہ اپنی خدمت انجام دے کر واپس آئے اور آپ ﷺ نے ان کا جائزہ لیا تو انہوں نے کہا یہ مال مسلمانوں کا ہے اور یہ مجھ کو ہدیہ ملا ہے، آپ ﷺ نے فرمایا کہ گھر بیٹھے بیٹھے تم کو یہ ہدیہ کیوں نہیں ملا؟ اس کے بعد آپ ﷺ نے ایک عام خطبہ دیا، جس میں اس کی سخت ممانعت فرمائی۔ (۲۷)

د: ہمارے ہاں احتساب کا فقدان ہے اور قانون کی بالادستی کا اطلاق نہیں اگر واقعی ملک کو ایک

ماڈل اسلامی سیاسی نظام کے روپ میں پیش کرنا ہے تو عدالتی نظام کو ہر قسم کے دباؤ سے آزاد کرنا انتہائی ضروری ہے۔ انصاف و احتساب کے معاملے میں حاکم و محکوم امیر و غریب اور افسر و ماتحت سب کے ساتھ ایک جیسا اور مساوی سلوک کیا جائے۔ کیونکہ قومیں اپنے اور اپنے قائدین کے احتساب سے زندہ اور باقی رہتی ہیں، بعض جمہوری مزاج قوموں نے تو جنگ جیتنے والوں اور اپنے ملک کی عزت بچالینے والوں تک کا احتساب کیا ہے اور ان کو اپنا کام ختم کر لینے کے بعد ریٹائر کر دیا ہے، تو میں بڑی بڑی شکست کھانے کے بعد سنبھل گئی ہیں۔ (۲۸) امید ہے کہ احتساب کا فرض اگر خلوص اور جرأت کے ساتھ ادا کیا جائے تو ایک غیر جانب دار نقاد اور ایک بے لاگ مؤرخ کی طرح اپنی غلطیوں اور کمزوریوں کی نشاندہی کی جائے گی جو ایک کامیاب سیاسی نظام کی تشکیل کا سبب بنے گی۔

اگرچہ تمدن اسلام کے دور ترقی میں محکمہ احتساب ایک مستقل محکمہ تھا جو نہایت وسیع پیمانے پر تمام قوم کے اخلاقی مصطلحات، بیع و شراء اور معاملات وغیرہ کی نگرانی کرتا تھا، لیکن حضور ﷺ کی عہد مبارکہ میں یہ محکمہ قائم نہیں تھا بلکہ خود آپ ﷺ اس فرض کو ادا فرماتے تھے، ہر شخص کی جزئیات اخلاق اور فرائض منصبی کے متعلق آپ ﷺ وقتاً فوقتاً دار و گیر فرماتے رہتے تھے۔ تمام لوگوں سے اصلاحات پر عمل کرانا صیغہ احتساب سے تعلق رکھتا تھا، چنانچہ آپ ﷺ نہایت سختی کے ساتھ ان معاملات کی نگرانی فرماتے تھے اور تمام لوگوں سے عمل کراتے تھے اور جو لوگ باز نہیں آتے تھے ان کو سزا میں دلاتے تھے۔ (۲۹) اس سلسلے میں حضور ﷺ کا ارشاد نقل کیا گیا ہے کہ:

لقد رأيت الناس في عهد النبي يتبعون جزافاً يعني

الطعام يضر بون ان يبيعون في مكانهم حتى يؤووه الى

رحالهم. (۳۰)

ترجمہ: آنحضرت ﷺ کے عہد میں دیکھا کہ جو لوگ تخمیناً غلہ خریدتے تھے ان کو اس بات پر سزا دی جاتی تھی کہ اپنے گھروں میں منتقل کرنے سے پہلے اس کو خود اسی جگہ بیچ ڈالتے جہاں اس کو خریدتا تھا۔

اسی طرح بے لاگ عدل و انصاف کے قیام کے متعلق ارشاد باری تعالیٰ ہے کہ:

يَا أَيُّهَا الَّذِينَ آمَنُوا كُونُوا قَوْمِينَ بِالْقِسْطِ شُهَدَاءَ لِنَفْسِكُمْ

وَأُولَىٰ أَنْفُسِكُمْ أُولَىٰ الدِّينِ وَالْأَقْرَبِينَ (۳۱)

ترجمہ: اے ایمان والو! وقتاً رہو انصاف پر، گواہی دو اللہ کے لئے اگرچہ نقصان ہو تمہارا، یا ماں باپ کا

، یا قرابت والوں کا۔

خلاصہ بحث

مملکت خداداد پاکستان کا موجودہ سیاسی نظام اگرچہ جمہوری روش کا حصہ ہے، لیکن اس سیاسی نظام کو اغیار

کے مفادات و مقاصد کے بھینٹ چڑھانے اور دینی و مذہبی دائرے سے باہر نکالنے کا کسی بھی صورت اجازت نہیں دی جاسکتی۔ پاکستان چونکہ اسلام کے نام پر بنا ہے لہذا اس مملکت خدا داد کے نظام کو بھی داعی اسلام ﷺ کے طرز سیاست کے موافق استوار کرنا ہے۔ پاکستان میں جو جمہوری سیاسی نظام اس وقت مروج ہے، اس کے بنیادی قوانین اسلام کے بنیادی اصولوں سے بہت حد ہم آہنگ اور یکساں ہیں یہ الگ بات ہے کہ اس پر کما حقہ عمل درآئیں کیا جاتا، لہذا ضرورت اس امر کی ہے کہ اس اساسی و بنیادی اسلامی قوانین پر عمل درآئیں بنایا جائے۔ اسلام کے نام پر حاصل کئے گئے مملکت کا تقاضا بھی یہی ہے کہ اسے اسلامی اصولوں کے مطابق چلایا جائے، جو بھی ملک یا ادارہ اسلامی اصولوں کے مطابق ہوگا یقیناً اس کے عوام و افراد خوشحال و مطمئن بھی ہونگے، کیونکہ اسلام میں ہر فرد کے حقوق و خواہشات کا حد المقدور خیال رکھا جاتا ہے، لہذا کامیاب ریاست بھی وہی ہو سکتا ہے جس کا سیاسی نظام کامیاب ہو۔ اس ضمن میں لازمی ہے کہ ملک میں خود احتسابی کا عمل انتہائی مؤثر ہو، تمام حکام اور ذمہ دار افسران و ملازمین کے طرز عمل اور کردار کی کڑی نگرانی کرنا اور ان کے اثاثوں کا جائزہ لیتے رہنا ملکی نظام کو چلانے کا انتہائی اہم حصہ ہے۔ ہمارے ملک میں ہر ایک کے بے لگامی کا جو عنصر ہے، اس کی وجہ یہ ہے کہ ہر ایک محاسبہ کے خوف سے آزاد ہے۔ احتساب کا عمل پوری دیانت داری اور خلوص و جرأت کے ساتھ ادا کیا جائے تو یہ ایک کامیاب سیاسی نظام کی تشکیل کا سبب بنے گی۔ امن و امان کے قیام پر خصوصی توجہ دینے کی ضرورت ہے کیونکہ داخلی سیاسی نظام کے کامیابی کے لئے امن و امان کا قیام انتہائی اہم ہے۔ اس وقت ملک میں امن و امان کی صورتحال انتہائی ناگفتہ بہ ہے۔ بد امنی، قتل و غارتگری، ٹارگٹ کلنگ، اغواء برائے تاوان، بم بلاسٹ، دھماکے اور خودکش حملے وغیرہ وہ چیزیں ہیں جس کی وجہ سے نہ صرف ہر شہری ذہنی کوفت میں مبتلا ہے بلکہ ان چیزوں نے ہمارے سیاسی نظام کو تباہ کر کے رکھ دیا ہے۔ پاکستان میں اس وقت بے لاگ عدل و انصاف اور عدلیہ کی بالادستی سمیت اداروں کے استحکام اور اصلاح کے لئے احتساب کے عمل کو جامع اور ہمہ گیر شکل دینے کی انتہائی اہم ضرورت ہے۔ پاکستان میں اس وقت جو افراتفری کا عالم محسوس ہو رہا ہے یا بے چینی اور عدم استحکام سے اگر ملک دوچار ہے تو اس کا بنیادی وجہ اکثر ریاستی اداروں کی عدم اصلاح ہے۔ سفارش، رشوت، کرپشن، ناقابلیت، دھوکہ دہی، چور بازاری، اقرباء پروری کی یلغار، عدم مساوات، انتظامیہ متفقہ، عدلیہ وغیرہ کا عدم احترام، اختیارات کا ناجائز استعمال، انصاف و احتساب کا فقدان، لسانی اور گروہی اختلافات، قوم پرستی، مادہ پرستی، نام نہاد ترقی پسندی وغیرہ وہ عوامل ہیں جن کی وجہ سے ہمارے ملک کا حقیقی سیاسی سفر متزلزل اور غیر یقینی صورتحال سے دوچار ہے۔ سفارش اور اقرباء پروری کلچر کا خاتمہ لازمی ہے، ملازمین کا تقرر اہلیت و استحقاق کی بنیاد پر کیا جائے کیونکہ سفارش و اقرباء پروری وہ ناسور ہیں جو اداروں کو کھلا کر دیتا ہے، جبکہ ہمارے ملک میں سب سے زیادہ جو کلچر عام ہے وہ یہی سفارش اور اقرباء پروری ہے۔ اس کلچر کے ہوتے ہوئے ہم کبھی بھی اپنے

ملک کو ایک کامیاب سیاسی نظام کے دائرے میں داخل نہیں کر سکتے۔

خلاصہ یہ کہ اگر ہم مروجہ جمہوری سیاسی نظام کا جائزہ لیں تو ہم پیغمبر اسلام ﷺ کے دیئے ہوئے تعلیمات سے کوسوں دور نظر آتے ہیں۔ ہمارے ملکی سیاسی نظام میں ہر وہ ناجائز صورت موجود ہے جو کہ اسلامی معاشرے کے لئے زہر قاتل کی حیثیت رکھتا ہو لہذا ان تمام ناجائز امور کا خاتمہ اور ایک حقیقی اسلامی سیاسی نظام کا وجود پیغمبر اسلام ﷺ کے طرز سیاست میں مضمر ہے کیونکہ حضور ﷺ کا طریق تربیت یہی تھا کہ لوگ ایمانی قوت سے مالا مال ہوں اور باہمی ہمدردی، احسان و ایثار، شجاعت و حمیت، صبر و استقامت، عنف و درگزر، حلم و بردباری، سخاوت و فیاضی، حسن اخلاق، صدق و توکل، رواداری اور حسن ظن جیسے اخلاقی اوصاف سے متصف ہوں۔ آپ ﷺ نے اس امر کی طرف خصوصی توجہ دی کہ افراد ذہنی اور اخلاقی طور پر اتنے پاکباز ہوں کہ ریاست اور قانون کی کم سے کم مداخلت کے باوجود بھی وہ صحیح راستے پر چلیں۔

هذا ما عندي والله اعلم بالصواب

حوالہ جات

- ۱: ڈاکٹر محمد سرور، معارف سیاسیات، علمی کتاب خانہ، لاہور، ۲۰۱۰ء، ص ۱۹۴
- ۲: ایضاً
- ۳: ایضاً
- ۴: مفتی محمد تقی عثمانی، اسلام اور سیاسی نظریات، مکتبہ معارف القرآن، کراچی، ۲۰۱۰ء، ص ۸۰
- ۵: ابو معاذ القرنی، حقیقت جمہوریت، الموحدین اسلامی لائبریری، ص ۲۰
- ۶: ال عمران ۳: ۸۵
- ۷: ابو معاذ القرنی، حقیقت جمہوریت، الموحدین اسلامی لائبریری، ص ۵
- ۸: ابوداؤد سلیمان بن اشعث البجستانی، سنن ابوداؤد، دارالرسالۃ العلمیہ، بیروت، ۲۰۰۹ء، باب فی دوام الجہاد، ج ۴، ص ۱۴۱
- ۹: سید ابوالاعلیٰ مودودی، فلسفہ نظام کار اور اصول حکمرانی، اسلامک پبلیکیشنز، لاہور، ص ۵۶۶-۵۶۷
- ۱۰: David Easton, The Political System, London, 1953, P 56
- ۱۱: نشری مضمون، قرآن کا سیاسی نظام، teach Islam، جولائی ۲۰۱۵
- ۱۲: (مغربی تصور کے نظریہ اقتدار اعلیٰ میں جو خصوصیات بیان کی گئی ہیں وہ یہ ہیں کہ ”مطلق، ہمہ گیر، پائیدار یا لازوال، لامحدود، ناقابل انتقال، اور ناقابل تقسیم“۔ ان صفات کا کسی ایک شخص یا جماعت میں تلاش کرنا بے سود ہے

کیونکہ یہ سب صفات صرف اور صرف اللہ تعالیٰ کو حاصل ہیں کسی اور کو نہیں)

۱۳: ال عمران ۳: ۱۵۴

۱۴: شامی، ابن عابدین سید محمد امین آفندی، رسائل ابن عابدین، سہیل اکیڈمی، لاہور، ۱۹۸۰ء، ج ۲، ص ۱۲۵

۱۵: قرانی، شہاب الدین ابوالعباس احمد بن ادیس، الاحکام فی تمیز الفتویٰ من الاحکام، مکتبۃ العلمی، بیروت، ص ۲۳۱

۱۶: چودھری احمد شفیق، اصول شہریت، سٹینڈرڈ بک، لاہور، ۲۰۰۹ء، ص ۱۳۶

۱۷: الطاف جاوید، جدید اسلامی ریاست اکیسویں صدی کے تناظر میں، مطبوعہ المعارف، لاہور، جنوری۔ مارچ ۱۹۹۵ء

۱۸: خلیفہ عبدالحکیم، اسلام کا نظریہ حیات، ادارہ ثقافت اسلامیہ، ص ۲۹۵

۱۹: المنشی، علاء الدین علی بن حسام الدین الہندی، کنز العمال فی سنن الاقوال والافعال، مؤسسہ رسالۃ، بیروت، ۱۴۰۱ھ، باب الاول فی خلافتہ الخلفاء، ج ۵، ص ۶۳۳

۲۰: ڈاکٹر حمید اللہ، امت مسلمہ کے موجودہ مسائل اور ان کا تدارک، وزارت مذہبی امور، اسلام آباد، ۲۰۰۷ء، ص ۱۸۶

۲۱: البقرہ ۲: ۱۲۶

۲۲: البخاری، امام ابی عبداللہ محمد بن اسماعیل (متوفی ۲۵۶ھ)، الجامع المسند المختصر من امور رسول

اللہ ﷺ و سنتہ وایامہ، دار طوق النجاة، ۱۴۲۲ھ، کتاب المناقب، علامات النبوة

۲۳: ڈاکٹر محمد عبدالعلی اچکزئی، روضۃ السیرة، مکتبہ ولیہ، کوئٹہ، ۲۰۱۲ء، ص ۱۲۳

۲۴: النساء ۴: ۱۳۵

۲۵: بحوالہ بالا البخاری،، باب من رفع صوتہ بالعلم، ج ۱، ص ۲۱

۲۶: ایضاً، باب من انظر حتی تدفن، ج ۳، ص ۱۷۵

۲۷: سید سلیمان ندوی، سیرت النبی ﷺ، ادارہ اسلامیات، لاہور، حصہ دوم، ص ۴۱۱

۲۸: مولوی محمد رمضان، خطبات علی میاں، دارالاشاعت کراچی، ج ۸، ص ۶۴

۲۹: بحوالہ بالا، سید سلیمان ندوی، حصہ دوم، ص ۴۱۱

۳۰: بحوالہ بالا البخاری،، باب من انظر حتی تدفن، ج ۳، ص ۶۹

۳۱: النساء ۴: ۱۳۵